



ສາທາລະນະລັດ ປະຊາທິປະໄຕ ປະຊາຊົນລາວ  
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ກະຊວງການເງິນ

ເລກທີ 3059 /ກງ  
ນະຄອນຫຼວງວຽງຈັນ, ວັນທີ 27 ກັນຍາ 2018

**ຂໍ້ຕົກລົງ**

**ວ່າດ້ວຍລະບຽບການຮັກສາເງິນແຮປະກັນໄພ ແລະ ການຄຸ້ມຄອງຄວາມສາມາດໃນການຊໍາລະໜີ້**

- ອີງຕາມ ກົດໝາຍວ່າດ້ວຍການປະກັນໄພ ສະບັບເລກທີ 06/ສພຊ, ລົງວັນທີ 21 ທັນວາ 2011;
- ອີງຕາມ ດໍາລັດວ່າດ້ວຍການຈັດຕັ້ງ ແລະ ການເຄື່ອນໄຫວຂອງກະຊວງການເງິນ ສະບັບເລກທີ 144/ນຍ, ລົງວັນທີ 08 ພຶດສະພາ 2017;
- ອີງຕາມ ໜັງສືສະເໜີຂອງກົມຄຸ້ມຄອງ, ພັດທະນາລັດວິສາຫະກິດ ແລະ ການປະກັນໄພ ສະບັບເລກທີ 1068 /ຄລປ ລົງວັນທີ 25 ກັນຍາ 2018.

**ລັດຖະມົນຕີກະຊວງການເງິນ ຕົກລົງ :**

ໝວດທີ 1  
ບົດບັນຍັດທົ່ວໄປ

**ມາດຕາ 1 ຈຸດປະສົງ**

ຂໍ້ຕົກລົງສະບັບນີ້ ກຳນົດເງື່ອນໄຂໃນການຮັກສາເງິນແຮປະກັນໄພ ຂອງບໍລິສັດປະກັນໄພ ເພື່ອໃຫ້ສອດຄ່ອງກັບມາດຕະຖານການຮັກສາເງິນແຮປະກັນໄພຂອງສາກົນ, ຮັບປະກັນໃຫ້ການຄິດໄລ່ເງິນແຮປະກັນໄພມີຄວາມພຽງພໍ ແລະ ສອດຄ່ອງກັບສະພາບການດຳເນີນທຸລະກິດ; ກຳນົດເງື່ອນໄຂກ່ຽວກັບຄວາມສາມາດໃນການຊໍາລະໜີ້ຂອງບໍລິສັດປະກັນໄພ ໃຫ້ສອດຄ່ອງກັບມາດຕະຖານການຊໍາລະໜີ້ຂອງສາກົນ, ປົກປ້ອງສິດຜົນປະໂຫຍດຂອງຜູ້ຊື້ປະກັນໄພ, ເຈົ້າໜີ້ ແລະ ສັງຄົມໂດຍລວມ, ຮັບປະກັນໃຫ້ບໍລິສັດປະກັນໄພມີຊັບສິນສ່ວນເກີນພຽງພໍເພື່ອທົດແທນຄວາມເສຍຫາຍທີ່ເກີດຈາກສັນຍາປະກັນໄພ, ພ້ອມທັງກຳນົດການປັບໃໝ ແລະ ມາດຕະການລົງໂທດຕໍ່ຜູ້ລະເມີດຂໍ້ຕົກລົງສະບັບນີ້.

**ມາດຕາ 2 ຂອບເຂດການນຳໃຊ້**

ຂໍ້ຕົກລົງສະບັບນີ້ ນຳໃຊ້ສຳລັບບໍລິສັດປະກັນໄພທົ່ວໄປ, ບໍລິສັດປະກັນຊີວິດ ແລະ ບໍລິສັດປະກັນໄພລວມ ທີ່ດຳເນີນທຸລະກິດໃນ ສປປ ລາວ.

ໝວດທີ 2  
ເງິນແຮປະກັນໄພ

**ມາດຕາ 3 ການຮັກສາເງິນແຮປະກັນໄພສຳລັບບໍລິສັດປະກັນໄພທົ່ວໄປ**

ໃນຕະຫຼອດໄລຍະເວລາທີ່ດຳເນີນທຸລະກິດຂອງບໍລິສັດປະກັນໄພທົ່ວໄປນັ້ນ, ບໍລິສັດປະກັນໄພທົ່ວໄປ ຕ້ອງຮັກສາເງິນແຮປະກັນໄພຕ່າງໆ ໂດຍແບ່ງຕາມກຸ່ມຜະລິດຕະພັນປະກັນໄພທົ່ວໄປ ເປັນຕົ້ນ: ຜະລິດຕະພັນປະກັນໄພການຂົນສົ່ງ, ປະກັນໄພ

ລິດ, ປະກັນໄພອັກຄີໄພ ແລະ ປະກັນໄພອື່ນໆ, ຊຶ່ງເງິນແຮປະກັນໄພສໍາລັບບໍລິສັດປະກັນໄພທົ່ວໄປນັ້ນປະກອບດ້ວຍບັນດາເງິນແຮຕ່າງໆ ດັ່ງນີ້:

1. ເງິນແຮທົດແທນຄວາມເສຍຫາຍຄ່າງຈ່າຍ (Outstanding claims reserve): ແມ່ນຈໍານວນລາຍຈ່າຍ ສໍາລັບການທົດແທນຄວາມເສຍຫາຍທັງໝົດທີ່ໄດ້ຮັບລາຍງານແລ້ວແຕ່ຍັງບໍ່ທັນໄດ້ຈ່າຍຕົວຈິງ;
2. ເງິນແຮທົດແທນຄວາມເສຍຫາຍເກີດຂຶ້ນແຕ່ຍັງບໍ່ໄດ້ລາຍງານ (Incurred but not reported reserve): ແມ່ນຜົນຄຸນຂອງອັດຕາສ່ວນສິບຫ້າສ່ວນຮ້ອຍ (15%) ຫຼື ຫຼາຍກວ່າ (ບໍລິສັດປະກັນໄພເປັນເຈົ້າການກໍານົດຕາມຄວາມເໝາະສົມຕົວຈິງ) ກັບ ຄ່າທໍານຽມປະກັນໄພລວມສຸດທິ.
3. ເງິນແຮຄ່າທໍານຽມປະກັນໄພທີ່ຍັງບໍ່ຖືເປັນລາຍຮັບ (Unearned premium reserve): ແມ່ນຜົນຄຸນ ຂອງອັດຕາສ່ວນໄລຍະເວລາຄຸ້ມຄອງທີ່ຍັງເຫຼືອ (ຄິດໄລ່ເປັນສ່ວນຮ້ອຍຂອງໄລຍະເວລາການຄຸ້ມຄອງທັງໝົດ) ກັບ ຄ່າທໍານຽມປະກັນໄພລວມສຸດທິ; ແລະ
4. ເງິນແຮຄວາມສ່ຽງເພີ່ມເຕີມ (Additional risk reserve): ໃນກໍລະນີທີ່ບໍລິສັດປະກັນໄພທົ່ວໄປ ເຫັນວ່າ 3 ເງິນແຮປະກັນໄພທີ່ກ່າວມາຂ້າງເທິງ ຍັງບໍ່ພຽງພໍກັບຄວາມສ່ຽງທີ່ອາດຈະເກີດຂຶ້ນ, ບໍລິສັດສາມາດສະເໜີຕໍ່ກະຊວງການເງິນເພື່ອຂໍຮັກສາເງິນແຮຄວາມສ່ຽງເພີ່ມເຕີມ ຕາມຄວາມເໝາະສົມເປັນແຕ່ລະກໍລະນີ.

ບໍລິສັດປະກັນໄພທົ່ວໄປ ສາມາດນໍາໃຊ້ ຫຼື ບໍ່ນໍາໃຊ້ນັກຄະນິດສາດປະກັນໄພ ໃນການກໍານົດເງິນແຮທົດແທນຄວາມເສຍຫາຍຄ່າງຈ່າຍ, ເງິນແຮທົດແທນຄວາມເສຍຫາຍເກີດຂຶ້ນແຕ່ຍັງບໍ່ໄດ້ລາຍງານ ແລະ ເງິນແຮຄ່າທໍານຽມປະກັນໄພທີ່ຍັງບໍ່ຖືເປັນລາຍຮັບ. ສໍາລັບເງິນແຮຄວາມສ່ຽງເພີ່ມເຕີມ ແມ່ນຕ້ອງນໍາໃຊ້ນັກຄະນິດສາດປະກັນໄພໃນການກໍານົດ.

ໃນກໍລະນີທີ່ເຫັນວ່າ ເງິນແຮປະກັນໄພທີ່ສ້າງຂຶ້ນນັ້ນ ຍັງບໍ່ພຽງພໍກັບຄວາມສ່ຽງຕົວຈິງ, ກະຊວງການເງິນ ສາມາດພິຈາລະນາໃຫ້ບໍລິສັດປະກັນໄພທົ່ວໄປ ເພີ່ມຈໍານວນການຮັກສາເງິນແຮປະກັນໄພທີ່ກ່າວມາຂ້າງເທິງ ໃຫ້ພຽງພໍກັບຄວາມສ່ຽງຕົວຈິງ ຫຼື ກໍານົດເງິນແຮປະກັນໄພຂຶ້ນໃໝ່ເພື່ອເປັນໜ້າສະເພາະໃດໜຶ່ງ.

**ມາດຕາ 4 ການຮັກສາເງິນແຮປະກັນໄພ ສໍາລັບ ບໍລິສັດປະກັນຊີວິດ**

ໃນຕະຫຼອດໄລຍະເວລາທີ່ດໍາເນີນທຸລະກິດຂອງບໍລິສັດປະກັນຊີວິດນັ້ນ, ບໍລິສັດປະກັນຊີວິດ ຕ້ອງນໍາໃຊ້ນັກຄະນິດສາດປະກັນໄພ ໃນການກໍານົດການຮັກສາເງິນແຮປະກັນໄພຕ່າງໆ ໂດຍແບ່ງຕາມກຸ່ມຜະລິດຕະພັນປະກັນຊີວິດ ຄື: ຜະລິດຕະພັນປະກັນຊີວິດທີ່ບໍ່ໃຫ້ເງິນປັນຜົນ, ປະກັນຊີວິດທີ່ໃຫ້ເງິນປັນຜົນ ແລະ ປະກັນຊີວິດຄວບການລົງທຶນ, ຊຶ່ງເງິນແຮປະກັນໄພສໍາລັບບໍລິສັດປະກັນຊີວິດນັ້ນປະກອບດ້ວຍບັນດາເງິນແຮຕ່າງໆ ດັ່ງນີ້:

1. ເງິນແຮຄ່າທໍານຽມປະກັນໄພ (Premium reserve) ຊຶ່ງແມ່ນຜົນບວກ ຂອງ:
  - ເງິນແຮຄ່າທໍານຽມປະກັນໄພທີ່ຍັງບໍ່ຖືເປັນລາຍຮັບ (Unearned premium reserve): ນໍາໃຊ້ສົມມຸດຖານທີ່ເໝາະສົມທີ່ສຸດຕາມຫຼັກຄະນິດສາດປະກັນໄພເຂົ້າໃນການຄິດໄລ່, ໂດຍພິຈາລະນາເຖິງຄວາມສ່ຽງຂອງການຮັບປະກັນໄພທັງໝົດ ຕະຫຼອດໄລຍະເວລາຄຸ້ມຄອງຕາມສັນຍາປະກັນໄພ ແລະ ການປະກັນໄພຕໍ່ຂອງບໍລິສັດ.
  - ເງິນແຮຄວາມສ່ຽງເພີ່ມເຕີມ (Additional risk reserve): ແມ່ນຜົນລົບ ຂອງ ເງິນແຮຄວາມສ່ຽງທີ່ຍັງບໍ່ສິ້ນສຸດ ກັບ ເງິນແຮຄ່າທໍານຽມປະກັນໄພທີ່ຍັງບໍ່ຖືເປັນລາຍຮັບ, ຊຶ່ງເງິນແຮດັ່ງກ່າວຈະມີຄ່າເທົ່າສູນ (0) ເມື່ອເງິນແຮຄ່າທໍານຽມປະກັນໄພທີ່ຍັງບໍ່ຖືເປັນລາຍຮັບ ມີຄ່າໃຫຍ່ກວ່າ ເງິນແຮຄວາມສ່ຽງທີ່ຍັງບໍ່ສິ້ນສຸດ.
2. ເງິນແຮທົດແທນຄວາມເສຍຫາຍ (Claims reserve) ຊຶ່ງແມ່ນຜົນບວກ ຂອງ:

- ເງິນແຮທົດແທນຄວາມເສຍຫາຍຄ້າງຈ່າຍ (Outstanding claims reserve): ຈໍານວນລາຍຈ່າຍ ສໍາລັບການທົດແທນຄວາມເສຍຫາຍທັງໝົດທີ່ໄດ້ຮັບລາຍງານແລ້ວແຕ່ຍັງບໍ່ທັນໄດ້ຈ່າຍຕົວຈິງ;
- ເງິນແຮທົດແທນຄວາມເສຍຫາຍເກີດຂຶ້ນແຕ່ຍັງບໍ່ໄດ້ລາຍງານ (Incurred but not reported reserve): ນໍາໃຊ້ສົມມຸດຖານທີ່ເໝາະສົມທີ່ສຸດຕາມຫຼັກຄະນິດສາດປະກັນໄພເຂົ້າໃນການຄິດໄລ່ ແລະ ຕ້ອງຮັບປະກັນໃຫ້ມີຄວາມພຽງພໍ ສໍາລັບ ລາຍຈ່າຍຕ່າງໆ ຄື:
  - ການທົດແທນຄວາມເສຍຫາຍທີ່ເກີດຂຶ້ນແຕ່ຍັງບໍ່ທັນໄດ້ລາຍງານໃຫ້ບໍລິສັດປະກັນໄພ;
  - ການທົດແທນຄວາມເສຍຫາຍທີ່ໄດ້ຮັບລາຍງານແລ້ວແຕ່ຍັງບໍ່ສາມາດປະເມີນຄວາມເສຍຫາຍໄດ້; ແລະ
  - ລາຍຈ່າຍບໍລິຫານທັງໝົດທີ່ຕິດພັນກັບການທົດແທນຄວາມເສຍຫາຍທີ່ເກີດຂຶ້ນ.
- 3. ເງິນແຮໄລຍະຍາວ (Long-term reserve): ຊຶ່ງຖືກຄິດໄລ່ໂດຍນໍາໃຊ້ສົມມຸດຖານທີ່ເໝາະສົມທີ່ສຸດຕາມຫຼັກຄະນິດສາດປະກັນໄພເຂົ້າໃນການຄິດໄລ່ ແລະ ແຍກຕາມແຕ່ລະກຸ່ມຜະລິດຕະພັນປະກັນຊີວິດ.

ໃນກໍລະນີທີ່ເຫັນວ່າເງິນແຮປະກັນໄພທີ່ສ້າງຂຶ້ນນັ້ນ ຍັງບໍ່ພຽງພໍກັບຄວາມສ່ຽງຕົວຈິງ, ກະຊວງການເງິນຈະພິຈາລະນາໃຫ້ບໍລິສັດປະກັນຊີວິດເພີ່ມຈໍານວນການຮັກສາເງິນແຮປະກັນໄພໃດໜຶ່ງໃຫ້ພຽງພໍກັບຄວາມສ່ຽງຕົວຈິງ ຫຼື ກໍານົດການຮັກສາເງິນແຮປະກັນໄພຂຶ້ນໃໝ່ເພື່ອເປົ້າໝາຍສະເພາະໃດໜຶ່ງ ຕາມສະພາບການຂະຫຍາຍຕົວຂອງເສດຖະກິດ-ສັງຄົມ.

**ມາດຕາ 5 ການຮັກສາເງິນແຮປະກັນໄພສໍາລັບບໍລິສັດປະກັນໄພລວມ**

ບໍລິສັດປະກັນໄພລວມ ຕ້ອງຮັກສາເງິນແຮປະກັນໄພສໍາລັບທຸລະກິດການປະກັນໄພທົ່ວໄປຕາມທີ່ໄດ້ກໍານົດໄວ້ໃນມາດຕາ 3 ແລະ ຮັກສາເງິນແຮປະກັນໄພສໍາລັບທຸລະກິດການປະກັນຊີວິດຕາມທີ່ໄດ້ກໍານົດໄວ້ໃນມາດຕາ 4 ຂອງຂໍ້ຕົກລົງສະບັບນີ້.

**ໝວດທີ 3  
ຄວາມສາມາດໃນການຊໍາລະໜີ້**

**ມາດຕາ 6 ການກໍານົດມູນຄ່າລວມຂອງຊັບສິນຕາມສະຖານະພາບ**

ມູນຄ່າລວມຂອງຊັບສິນຕາມສະຖານະພາບ (Statutory Assets) ແມ່ນຜົນລວມຂອງມູນຄ່າຊັບສິນຕາມສະຖານະພາບທັງໝົດ (Adjusted Value of Assets) ໃນບໍລິສັດປະກັນໄພ. ສໍາລັບການຄິດໄລ່ມູນຄ່າຊັບສິນທີ່ຍອມຮັບໄດ້ ແມ່ນເອົາມູນຄ່າຂອງຊັບສິນແຕ່ລະລາຍການ ຄູນກັບ ອັດຕາສ່ວນຮ້ອຍທີ່ຍອມຮັບໄດ້ (Percentage admissible), ຕາມຕາຕະລາງທີ 1 ຂອງເອກະສານຊ້ອນທ້າຍ 1 ວ່າດ້ວຍການທົດສອບຄວາມສາມາດໃນການຊໍາລະໜີ້ (Solvency Test).

**ມາດຕາ 7 ການກໍານົດມູນຄ່າລວມຂອງໜີ້ສິນຕາມສະຖານະພາບ**

ມູນຄ່າລວມຂອງໜີ້ສິນຕາມສະຖານະພາບ (Statutory Liabilities) ແມ່ນຜົນລວມຂອງມູນຄ່າໜີ້ສິນຕາມສະຖານະພາບທັງໝົດ (Adjusted Value of Liabilities) ໃນບໍລິສັດປະກັນໄພ. ສໍາລັບການຄິດໄລ່ມູນຄ່າໜີ້ສິນທີ່ຍອມຮັບໄດ້ ແມ່ນເອົາມູນຄ່າຂອງໜີ້ສິນແຕ່ລະລາຍການ ຄູນກັບ ອັດຕາສ່ວນຮ້ອຍຖ່ວງນໍ້າໜັກ (Weighting percentage), ຕາມຕາຕະລາງທີ 2 ຂອງເອກະສານຊ້ອນທ້າຍ 1 ວ່າດ້ວຍການທົດສອບຄວາມສາມາດໃນການຊໍາລະໜີ້ (Solvency Test).

ມາດຕາ 8 ຄວາມສາມາດໃນການຊໍາລະໜີ້

1. ຊັບສິນສ່ວນເກີນຂອງບໍລິສັດປະກັນໄພ (Surplus assets) ແມ່ນຜົນລິບຂອງ ຊັບສິນຕາມກົດໝາຍ ກັບ ໜີ້ສິນຕາມກົດໝາຍ.
2. ບໍລິສັດປະກັນໄພທົ່ວໄປຕ້ອງຮັກສາຊັບສິນສ່ວນເກີນ ບໍ່ໃຫ້ຫຼຸດ ສິບຫົກ (16) ຕື້ກີບ ແລະ ຊາວສ່ວນຮ້ອຍ (20%) ຂອງຄ່າທຳນຽມປະກັນໄພລວມສຸດທິ.
3. ບໍລິສັດປະກັນຊີວິດຕ້ອງຮັກສາຊັບສິນສ່ວນເກີນ ບໍ່ໃຫ້ຫຼຸດ ສິບຫົກ (16) ຕື້ກີບ ແລະ ຜົນບວກຂອງ ຫ້າສ່ວນຮ້ອຍ (5%) ຂອງໜີ້ສິນຕາມກົດໝາຍ ແລະ ສູນຈຸດສາມສ່ວນຮ້ອຍ (0.3%) ຂອງຜົນລວມຄວາມສ່ຽງ (the sum at risk).
4. ບໍລິສັດປະກັນໄພລວມຕ້ອງຮັກສາຊັບສິນສ່ວນເກີນໄວ້ ບໍ່ໃຫ້ຫຼຸດ ສາມສິບສອງ (32) ຕື້ກີບ ແລະ ຜົນບວກຂອງ ຊາວສ່ວນຮ້ອຍ (20%) ຂອງຄ່າທຳນຽມປະກັນໄພສຸດທິ ສຳລັບປະເພດປະກັນໄພທົ່ວໄປ, ຫ້າສ່ວນຮ້ອຍ (5%) ຂອງໜີ້ສິນຕາມກົດໝາຍ ແລະ ສູນຈຸດສາມສ່ວນຮ້ອຍ (0.3%) ຂອງຜົນລວມຄວາມສ່ຽງທັງໝົດ ສຳລັບປະເພດປະກັນໄພຊີວິດ.

ມາດຕາ 9 ລະດັບຄວາມສາມາດໃນການຊໍາລະໜີ້

ກະຊວງການເງິນ ຈະຝຶຈາລະນາລະດັບຄວາມສາມາດໃນການຊໍາລະໜີ້ (Level of Solvency) ແລະ ຈະດຳເນີນການແກ້ໄຂ ຕາມທີ່ໄດ້ກຳນົດໄວ້ໃນເອກະສານຊ້ອນທ້າຍຂອງຂໍ້ຕົກລົງສະບັບນີ້ ຖ້າເຫັນວ່າບໍລິສັດປະກັນໄພຂາດຄວາມສາມາດໃນການຊໍາລະໜີ້.

ໃນກໍລະນີທີ່ບໍລິສັດປະກັນໄພຂາດຄວາມສາມາດໃນການຊໍາລະໜີ້ເກີນກວ່າອັດຕາສ່ວນຄວາມສາມາດໃນການຊໍາລະໜີ້ ແລະ ວິທີການແກ້ໄຂທີ່ໄດ້ກຳນົດໄວ້ໃນເອກະສານຊ້ອນທ້າຍຂອງຂໍ້ຕົກລົງສະບັບນີ້, ບໍລິສັດປະກັນໄພຈະຖືກດຳເນີນຄະດີຕາມກົດໝາຍ ແລະ ລະບຽບການທີ່ກ່ຽວຂ້ອງຂອງ ສປປ ລາວ.

ໝວດທີ 4

ການປັບໃໝ ແລະ ມາດຕະການຕໍ່ຜູ້ລະເມີດ

ມາດຕາ 10 ການປັບໃໝ

ບໍລິສັດປະກັນໄພ ທີ່ຝ່າຝົນ ຫຼື ບໍ່ປະຕິບັດຕາມຂໍ້ຕົກລົງສະບັບນີ້, ກະຊວງການເງິນຈະແຈ້ງເປັນລາຍລັກອັກສອນ ໃຫ້ບໍລິສັດປະຕິບັດໃຫ້ຖືກຕ້ອງ, ຖ້າຍັງຝ່າຝົນ ແມ່ນກະຊວງການເງິນສາມາດດຳເນີນການປັບໃໝ ແຕ່ໜຶ່ງລ້ານ ຫາ ຮ້ອຍລ້ານ ກີບ (1.000.000–100.000.000 ກີບ) ຕາມແຕ່ລະກໍລະນີຂອງການຝ່າຝົນນັ້ນ. ສຳລັບອັດຕາການປັບໃໝຕາມແຕ່ລະກໍລະນີຂອງການຝ່າຝົນ ໄດ້ກຳນົດໄວ້ໃນລະບຽບການຕ່າງຫາກ.

ມາດຕາ 11 ມາດຕະການຕໍ່ຜູ້ລະເມີດ

ກະຊວງການເງິນ ສາມາດລົງໂທດບໍລິສັດປະກັນໄພທີ່ຝ່າຝົນ ນອກຈາກການປັບໃໝທີ່ໄດ້ລະບຸໄວ້ໃນມາດຕາ 10 ຂອງຂໍ້ຕົກລົງສະບັບນີ້ ຕາມໜຶ່ງ ຫຼື ຫຼາຍມາດຕະການຕໍ່ການຝ່າຝົນ ດັ່ງນີ້ :

1. ວິທີການແກ້ໄຂຕ່າງໆ ທີ່ກະຊວງການເງິນເຫັນວ່າເໝາະສົມ ລວມທັງລາຍລະອຽດທີ່ກ່າວໄວ້ໃນເອກະສານຊ້ອນທ້າຍຂອງຂໍ້ຕົກລົງສະບັບນີ້;
2. ບໍ່ອະນຸຍາດໃຫ້ບໍລິສັດຈຳໜ່າຍຜະລິດຕະຜົນໃໝ່;

- 3. ຖອນ, ຍົກຍ້າຍ ຫຼື ໂຈະການປະຕິບັດໜ້າທີ່ຂອງ ຄະນະບໍລິຫານບໍລິສັດປະກັນໄພ;
- 4. ແຕ່ງຕັ້ງຄະນະບໍລິຫານຊ່ວຍຂອງບໍລິສັດປະກັນໄພ;
- 5. ຖອນໃບອະນຸຍາດດຳເນີນທຸລະກິດປະກັນໄພ ແລ້ວນຳສະເໜີເຖິງພາກສ່ວນກ່ຽວຂ້ອງເພື່ອພິຈາລະນາຖອນໃບອະນຸຍາດລົງທັນ ແລະ ໃບທະບຽນວິສາຫະກິດ ຕາມລະບຽບຫຼັກການ.

ມາດຕາ 12 ການຊີ້ແຈງ

ກະຊວງການເງິນ ຈະແຈ້ງໃຫ້ບໍລິສັດປະກັນໄພ ເຂົ້າມາປຶກສາຫາລື ແລະ ຊີ້ແຈງ ກ່ຽວກັບ ສາເຫດຂອງການຝ່າຝືນ ຫຼື ການປະຕິບັດທີ່ບໍ່ສອດຄ່ອງຂອງບໍລິສັດ ກ່ອນດຳເນີນການປັບໃໝ ຫຼື ລົງໂທດ ຕາມທີ່ກຳນົດໄວ້ໃນມາດຕາ 10 ແລະ 11 ຂອງ ຂໍ້ຕົກລົງສະບັບນີ້.

ໝວດທີ 5  
ບົດບັນຍັດສຸດທ້າຍ

ມາດຕາ 13 ໄລຍະການປະຕິບັດ

ບໍລິສັດປະກັນໄພ ຕ້ອງປະຕິບັດໃຫ້ຖືກຕ້ອງສອດຄ່ອງກັບເງື່ອນໄຂທີ່ກຳນົດໄວ້ໃນໝວດທີ 2 ພາຍໃນເວລາ 6 (ຫົກ) ເດືອນ ນັບແຕ່ວັນທີ່ປະກາດໃຊ້ຂໍ້ຕົກລົງສະບັບນີ້;

ບໍລິສັດປະກັນໄພ ຕ້ອງປະຕິບັດໃຫ້ຖືກຕ້ອງສອດຄ່ອງກັບເງື່ອນໄຂທີ່ກຳນົດໄວ້ໃນໝວດທີ 3 ພາຍໃນເວລາ 12 (ສິບສອງ) ເດືອນ ນັບແຕ່ວັນທີ່ປະກາດໃຊ້ຂໍ້ຕົກລົງສະບັບນີ້.

ມາດຕາ 14 ການຈັດຕັ້ງປະຕິບັດ

ມອບໃຫ້ກົມຄຸ້ມຄອງ, ພັດທະນາລັດວິສາຫະກິດ ແລະ ການປະກັນໄພ ເປັນໃຈກາງໃນການຜັນຂະຫຍາຍຂໍ້ຕົກລົງສະບັບນີ້ ອອກເປັນບົດແນະນຳລະອຽດ, ພ້ອມທັງຈັດຕັ້ງເຜີຍແຜ່ ແລະ ແນະນຳໃຫ້ພາກສ່ວນທີ່ກ່ຽວຂ້ອງຮັບຊາບ ແລະ ເປັນເອກະພາບຈັດຕັ້ງປະຕິບັດໃນຂອບເຂດທົ່ວປະເທດ.

ມອບໃຫ້ກົມຄຸ້ມຄອງ, ພັດທະນາລັດວິສາຫະກິດ ແລະ ການປະກັນໄພ, ບັນດາບໍລິສັດປະກັນໄພທີ່ໄດ້ຮັບອະນຸຍາດໃຫ້ດຳເນີນທຸລະກິດໃນ ສປປ ລາວ ແລະ ພາກສ່ວນທີ່ກ່ຽວຂ້ອງ ຈຶ່ງຮັບຮູ້ ແລະ ຈັດຕັ້ງປະຕິບັດຕາມຂໍ້ຕົກລົງສະບັບນີ້ຢ່າງເຂັ້ມງວດ.

ມາດຕາ 15 ຜົນສັກສິດ

ຂໍ້ຕົກລົງສະບັບນີ້ ມີຜົນສັກສິດນັບແຕ່ວັນລົງລາຍເຊັນ ແລະ ພາຍຫຼັງໄດ້ລົງໃນຈົດໝາຍເຫດທາງລັດຖະການ ສືບທຳ (15) ວັນ.

ລັດຖະມົນຕີກະຊວງການເງິນ



*(Handwritten signature)*

ສິມດີ ດວງດີ